



# दैनिक न्याय साक्षी

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक दैनिक हो गया है। इसका सर्वे का कार्य आगे भी तेजी से चल रहा है, जल्द ही सर्वे की टीम आपके घर विजित करेगी, कृपया अपनी प्रति सुरक्षित कटाएँ।

RNI NO :- CHHHIN/2018/76480 || Postal Registration No-055/Raigarh DN CG || रायगढ़, सोमवार 20 मई 2019 || पृष्ठ-4, मूल्य 3 रूपए || वर्ष-01, अंक-227

## महत्वपूर्ण एवं खास

### कांग्रेस विधायक के घर के बाहर जोरदार धमाका, एक की मौत

बेंगलुरु (आरएनएस)। कर्नाटक में राज्यराजेश्वरी नगर से कांग्रेस के विधायक के घर के बाहर जोरदार धमाका हुआ है। बेंगलुरु के व्यालिकवल में विधायक मुनिरत्ना के घर के बाहर ये धमाका हुआ। धमाके में एक व्यक्ति की मौत हो गई है। धमाका इतना जोरदार था कि व्यक्ति के चीथड़े उड़ गए। पुलिस घटनास्थल पर पहुंच गई है। मामले की छानबीन की जा रही है। जानकारी के अनुसार धमाका मकान के सामने कार पार्किंग स्लॉट में हुआ। पीड़ित की पहचान वेंकटेश के रूप में हुई है जो मुनिरत्ना की घरेलू काम में मदद कर रहा था। पुलिस घटनास्थल पर पहुंच गई है लेकिन अभी तक विस्फोट के कारणों का पता नहीं चल पाया है। मुनिरत्ना नेता के साथ फिल्म निर्माता भी हैं।

### चेकिंग के दौरान दो वाहनों से दस लाख बरामद

बुरहानपुर (आरएनएस)। मध्य प्रदेश के बुरहानपुर जिले के इच्छपुर-इंदौर राजमार्ग पर पुलिस ने चेकिंग के दौरान दो अलग-अलग वाहनों से लगभग दस लाख रूपए बरामद किए हैं। पुलिस के अनुसार इच्छपुर-इंदौर राजमार्ग के राजपुरा दरवाजे के समीप कल रात पुलिस ने वाहनों के चेकिंग के दौरान महाराष्ट्र की ओर से आ रहे दो कारों को पकड़ा, जिनकी तलाशी में 9 लाख 80 हजार रूपए बरामद किए गए। पुलिस ने इस मामले में चार लोगों को हिरासत में लिया। बताया गया है कि एक वाहन में सवार दो युवक फर्नीचर कारोबारी के यहां काम करते हैं तथा दो अन्य युवक पेट्रोल पंप के कर्मचारी हैं, जो वसूली के रूपए लेकर आ रहे थे। पुलिस ने रूपए अपने कब्जे में लेकर आयकर विभाग को इस मामले में सूचित कर दिया है।

### एक वोट भारत का विकास पथ तय करेगा : मोदी

नई दिल्ली (आरएनएस)। प्रधानमंत्री नरेंद्र मोदी ने मतदाताओं से रिक्त संख्या में मतदान करने की अपील करते हुए कहा कि हर एक वोट भारत का विकास पथ तय करेगा। मोदी इस समय केदारनाथ में हैं। मोदी ने एक साथ कई ट्वीट्स करते हुए कहा, लोकसभा 2019 चुनाव का अंतिम चरण है। मैं इस चरण के सभी मतदाताओं से रिक्त संख्या में मतदान करने का आग्रह करता हूँ। आपका एक वोट आगामी सालों में भारत का विकास पथ तय करेगा। उन्होंने कहा, मुझे उम्मीद है कि पहली बार मतदान करने वाले मतदाता भी भारी उसाह से मतदान करेंगे। लोकसभा चुनाव के सातवें और अंतिम चरण के तहत सात राज्यों और एक केंद्र शासित राज्य की 59 सीटों पर रविवार को मतदान हो रहे हैं। मतगणना 23 मई को होगी।

### हॉंडुरास विमान दुर्घटना में पांच विदेशी नागरिकों की मौत

ब्यूनास आयर्स। मध्य अमेरिकी देश हॉंडुरास के रोआटन द्वीप के पास एक छोटे विमान के दुर्घटनाग्रस्त होने से उस पर सवार अमेरिकी पायलट तथा कनाडा के चार नागरिकों समेत सभी पांच विदेशी नागरिकों की मौत हो गयी। ये लोग यहां छुट्टी मना रहे थे। बचावकर्ताओं ने कहा कि विमान द्वीप के हवाईअड्डे से उड़ान भरने के कुछ मिनट बाद हॉंडुरन द्वीप से दूर समुद्र में गिर गया। उन्होंने बताया मृतकों की पहचान ब्रैडली पोस्ट, बैली सोनी, टॉमी डबलर और पायलट पैट्रिक फोरसेथ के रूप में की गई है। एक अन्य कनाडाई पायलट एंथनी डबलर हदसे में किसी तरह बच गया लेकिन रोआतन के एक अस्पताल में उसकी मौत हो गई।

### न्यू केलेडोनिया में भूकंप के जबरदस्त झटके

सिडनी। दक्षिणी प्रशांत महासागरीय देश न्यू केलेडोनिया में 6.8 रिवियर को भूकंप के जबरदस्त झटके महसूस किये गये। अमेरिकी भूगर्भ सर्वेक्षण के मुताबिक स्थानीय समयानुसार 11.23 बजे आर भूकंप की तीव्रता रिकॉर्ड पैमाने पर 6.8 मापी गयी। भूकंप के झटके न्यू केलेडोनिया से 178 किलोमीटर दूर टैडिने में महसूस किये गये।

## केदारनाथ में पीएम मोदी ने पूरी की 17 घंटे की साधना

केदारनाथ (आरएनएस)। केदारनाथ व बदरीनाथ की धार्मिक यात्रा पर पहुंचे प्रधानमंत्री नरेंद्र मोदी ने केदारनाथ मंदिर में रुद्राभिषेक करने के बाद यहां की गुफा में 17 घंटे का ध्यान लगाया। सुबह गुफा से बाहर आकर पीएम ने लंबा रास्ता पैदल तय किया। इसके बाद गुफा में अपनी साधना के बारे में जानकारी साझा की। जब प्रधानमंत्री से यह सवाल किया गया कि चुनावी माहौल में उन्होंने इस साधना के जरिए क्या कामना की, तो उन्होंने बहुत ही अलग जवाब दिया। जब पीएम मोदी से पूछा गया कि आपने जीत की कामना नहीं की, तो इस पर मोदी ने कहा कि मैं जब भगवान के चरणों में आता हूँ तो कभी कुछ मांगता नहीं हूँ। मैं कभी कुछ मांगता नहीं हूँ और मांगने की प्रवृत्ति से मैं सहमत भी नहीं हूँ क्योंकि उसने (भगवान) आपको मांगने नहीं,

### बोले-भगवान से कुछ नहीं मांगता



देने योग्य बनाया है। पीएम मोदी ने ये भी कहा कि इस धरती से मेरा एक विशेष नाता रहा है। कल से मैं गुफा में रहने एकांत के लिए चला गया था। उस गुफा से 24 घंटे बाबा दर्शन किए जा सकते हैं। वर्तमान में क्या हुआ मैं उससे बाहर था, अपने आप में था। उन्होंने कहा कि विकास का मेरा मिशन, प्रकृति पर्यावरण और पर्यटन, आस्था और श्रद्धा को और अधिक

संभालने के लिए बया कर सकते हैं, आध्यात्मिक चेतना में इजाफा नहीं कर सकते हैं लेकिन रुकावट डालने से रोक सकते हैं। मैं वीडियो कॉन्फ्रेंसिंग से काम का जायजा लेता रहता हूँ। पीएम ने कहा कि कपाट खुलने से पहले सैकड़ों लोगों को काम करना पड़ता है, आम लोगों की सुविधा का ध्यान रखना पड़ता है। मैं कभी कुछ मांगता नहीं, मांगने की प्रवृत्ति से सहमत नहीं हूँ। प्रभु ने हमें मांगने नहीं देने योग्य बनाया है। 999 रुपये रोजाना है गुफा का किराया। इस गुफा का इतिहास बहुत ज्यादा पुराना नहीं है। केदारनाथ विकास धाम की जिम्मेदारी संभालने के बाद पीएम मोदी ने ही इस गुफा को बनाने के निर्देश जारी किए थे। इसका नाम रूद्र गुफा है। गुफा का निर्माण पिछले साल ही किया गया था। यह गुफा 12250 फीट की ऊंचाई पर बनाई गई है, जिसका इस्तेमाल श्रद्धालु विधिवत रूप से कर सकते हैं। पीएम मोदी ने जिस गुफा में साधना की है यह गुफा कोई प्राकृतिक नहीं है, बल्कि भूमिगत है। ये गुफा गढ़वाल मंडल विकास निगम की टूरिज्म प्रॉपर्टी है। आप चाहें तो सिर्फ 3000 रुपये देकर इस गुफा में एंट्री ले सकते हैं। यह किराया गुफा में तीन दिन रहने के लिए मान्य है। ध्यान, मेडिटेशन और आध्यात्मिक शांति के लिए बनाई गई इस गुफा में सुविधा की सभी चीजें उपलब्ध हैं। यह गुफा टॉयलेट, बिजली और टेलीफोन जैसी आधुनिक सुविधाओं से लैस है। आप फोन के जरिए किसी भी प्रकार की सहायता ले सकते हैं। सहायता के लिए गढ़वाल मंडल विकास निगम हमेशा तत्पर रहता है।

## प्रज्ञा को भाजपा निकाले पार्टी से बाहर : नीतीश

### मामला गोडसे को देशभक्त बताने का पटना (आरएनएस)।

भोजपा प्रत्याशी साध्वी प्रज्ञा की ओर से राष्ट्रपिता महात्मा गांधी के हत्यारे नाथूराम गोडसे को देशभक्त बताए जाने की अब बिहार के मुख्यमंत्री नीतीश कुमार ने भी कड़ी निंदा की है। साध्वी के बयानों पर घिरी बीजेपी को नसीहत देते हुए बीजेपी के साथ गठबंधन सरकार चला रहे नीतीश कुमार ने कहा कि साध्वी प्रज्ञा के ऐसे बयान के लिए उन्हें पार्टी से बाहर करने पर विचार करना चाहिए। हम ऐसे बयानों को बर्दाश्त नहीं कर सकते। पटना में मतदान करने के बाद बृथ से बाहर निकलते वक्त नीतीश कुमार ने पत्रकारों से बात करते हुए यह बात कही।

उन्होंने कहा कि गांधी जी को लेकर इस तरह के बयानों को कतई स्वीकार नहीं किया जा सकता। उन्होंने कहा कि यह बीजेपी का अंदरूनी मामला है, लेकिन इस तरह के बयान के लिए उन्हें पार्टी से निकालने पर विचार करना चाहिए। इसके साथ ही उन्होंने लोकसभा चुनाव की अवधि को लेकर कहा कि इतने लंबे वक्त इलेक्शन नहीं होने चाहिए। उन्होंने कहा कि लंबे वक्त में चुनाव नहीं होने चाहिए। उन्होंने कहा कि आखिर 45 से 50 दिन तक चुनाव क्यों होने चाहिए? मैं सभी दलों के नेताओं को पत्र लिखकर इस बात पर आम सहमति बनाने का प्रयास करूंगा कि चुनाव कम वक्त में होने चाहिए।



## पश्चिम बंगाल में 7वें चरण के मतदान के दौरान हिंसा

### गाड़ियां फूँकी, बम भी फेंके गए

नई दिल्ली (आरएनएस)। पश्चिम बंगाल में लोकसभा चुनाव के दौरान हिंसा थमने का नाम नहीं ले रही है। यहां आखिरी चरण के मतदान के दिन भी हिंसा की खबर आ रही है। जानकारी के मुताबिक, भाटपाड़ा विधानसभा क्षेत्र में चुनाव से पहले ही हिंसा भड़क गई। यहां गाड़ियों में आग लगा दी गई है। यही नहीं, बम फेंकने की बात भी सामने आ रही है। इस बीच, भाजपा ने आरोप लगाया है कि तृणमूल कांग्रेस



(टीएमसी) के कार्यकर्ताओं ने आगजनी की घटना को अंजाम दिया है। वहीं बारासात संसदीय क्षेत्र के अंतर्गत आने वाले न्यूटाउन इलाके के कदमपुर में भी हिंसा की खबर है। कोलकाता में टीएमसी के पार्षद सुभाष बोस को हिरासत में लिया गया है, ज ब कि बिधाननगर में बीजेपी नेता अनुपम दत्ता को भी नजर बंद किया गया है। बंगाल में पहले दौर के मतदान से लेकर आखिरी दौर तक हर बार टीएमसी और बीजेपी कार्यकर्ताओं में जमकर झड़प हुई है। बता दें कि लोकसभा चुनाव के सातवें और आखिरी चरण बंगाल की 9 लोकसभा सीटों पर मतदान हो रहा है। जिसमें

कोलकाता उत्तर, कोलकाता दक्षिण, दमदम, बारासात, बशीरहाट, जादवपुर, डायमंड हार्बर, जयनगर (एससी) और मथुरापुर (एससी) लोकसभा सीटों पर वोटिंग हो रही है। हालांकि मतदान के लिए सुरक्षा के चाक-चौबंद इंतजाम किए गए हैं, पश्चिम बंगाल में केंद्रीय बलों की 710 कंपनियां और राज्य पुलिस की तैनाती की गई है। लोकसभा चुनाव के अंतिम चरण के मतदान से पहले कोलकाता में हुई हिंसा के मद्देनजर प्रचार अभियान भी तय समय से 20 घंटे पहले ही रोक दिया गया था।

## वेनेजुएला दूतावास को कब्जे में लेने के विरोध में प्रदर्शन

वाशिंगटन। अमेरिका में वेनेजुएला दूतावास को कब्जा में लिये जाने और वेनेजुएला सरकार के मेहमानों के रूप में राजनयिक सुविधा में रह रहे चार कार्यकर्ताओं की गिरफ्तारी के विरोध में व्हाइट हाउस के बाहर लगभग 200 लोगों ने प्रदर्शन किया। सूत्रों के अनुसार प्रदर्शनकारी शुरू में वेनेजुएला के दूतावास के सामने एकत्र हुए और फिर व्हाइट हाउस की ओर मार्च किया जहां कई वक्ताओं ने एक संप्रभु राष्ट्र के दूतावास को अंतर्राष्ट्रीय कानूनों का उल्लंघन कर भंग करने के अमेरिकी सरकार के कार्यों को दोहराया और एक खतरनाक मिसाल पेश की जो अमेरिका समेत विश्व के सभी राजनयिक सुविधाओं को खतरे में डालती है। करीब 20 पुलिस अधिकारी वरिष्ठों में और कई अन्य बगैर वर्दी के वेनेजुएला दूतावास के बाहर मौजूद रहे जिसे लोहे के बैरिकेड से बंद किया जाना है। पुलिस ने जुलूस के व्हाइट हाउस की ओर बढ़ने से रोकने के लिए यातायात अवरुद्ध किया। अमेरिकी विदेश विभाग के एक प्रवक्ता ने कहा कि गुआइडो की सरकार जिसे अमेरिका वेनेजुएला के नेता के रूप में मान्यता दी है, ने प्रदर्शनकारियों को दूतावास से हटाने में अमेरिकी मदद मांगी।

## पांच सौ रुपये देकर मतदान से पहले ही दलितों की उंगली पर लगा दी स्याही

### जांच के दिए आदेश

नई दिल्ली (आरएनएस)। लोकसभा चुनाव के अंतिम चरण के लिए मतदान शुरू हो गया है। 7 राज्यों की 59 सीटों पर होने वाले इस चुनाव में कई दिग्गजों की साख दांव पर लगी हुई है। वहीं, उत्तर प्रदेश के चंदौली लोकसभा सीट पर मतदान शुरू होने से पहले ही एक हैरान करने वाला मामला सामने आया है। यहां मतदान से पहले ही दलित बस्ती के लोगों की उंगलियों पर स्याही लगी हुई है। दलित बस्ती के लोगों का आरोप है कि बीजेपी



कार्यकर्ताओं ने वोट न देने के लिए उन्हें 500-500 रुपये बांटे तथा उंगलियों पर जबरदस्ती स्याही लगा दी। मिली जानकारी के अनुसार मामला उत्तर प्रदेश के चंदौली लोकसभा सीट का है। यहां के ताराजीवनपुर गांव में दलित बस्ती के लोगों ने नोट देकर वोट

खरीदने का आरोप लगाया है। दलित लोगों ने आरोप लगाया कि बीजेपी कार्यकर्ताओं ने उनकी उंगली पर वोट देने से पहले ही स्याही लगा दी गई और इसके साथ ही उन्हें 500 रुपये भी दिए। इस मामले में चंदौली के एसडीएम हर्ष कुमार ने बताया कि देर रात

## आपस में जुड़ी दो बहनों को मिला अलग-अलग मतदान का अधिकार

पटना (आरएनएस)। बिहार की राजधानी पटना की जन्म से ही सिर से आपस में जुड़ी दो बहन सबा और फराह (23 वर्ष) को आधिकारिक टिवट हैल्व पर हैशटैग चुनाव की कहानियां में इन दोनों बहनों की कहानी साझा की थी। चुनाव आयोग ने उनकी कहानी ट्वीट करते हुए इस सवाल का जवाब दिया है कि अगर दो व्यक्ति के सिर जुड़े हैं तो उनका एक वोट होगा या दो। आयोग ने दो अलग-अलग मानते हुए अलग-अलग मतदान का अधिकार दे दिया है। सूत्रों के अनुसार जुड़वा को उनकी शारीरिक स्थिति के कारण उनकी अलग-अलग पहचान से वंचित नहीं किया जा सकता है। दोनों का निर्माण अलग अलग, अलग-अलग विचार और पसंद भी अलग है इसलिए उन्हें अलग-अलग मतदाता पहचान पत्र जारी किये गए हैं। दोनों के सिर इस तरह से आपस में जुड़े हैं कि वे हमेशा विपरीत दिशा में देखती हैं। इसलिए मतदान की गोपनीयता भी



भंग होने की आशंका नहीं है। दोनों शहर के समनपुरा की रहने वाली हैं। वर्ष 2015 के विधानसभा चुनाव में दोनों के नाम एक ही मतदाता पहचान पत्र पर थे और इसलिए उनका एक ही वोट माना गया था। चुनाव आयोग की नजर में वे शारीरिक रूप से तो दो हैं, लेकिन मानसिक रूप से एक, इसलिए पिछले विधानसभा चुनाव

## सीएम केजरीवाल को दी जाने वाली सुरक्षा वापस ली जाए - बीजेपी

नई दिल्ली। दिल्ली के मुख्यमंत्री अरविंद केजरीवाल द्वारा गार्ड द्वारा उनकी हत्या की आशंका का बयान देने के बाद बीजेपी की दिल्ली इकाई ने उनका सुरक्षा कवर हटाए जाने की मांग की है। दिल्ली बीजेपी ने दिल्ली पुलिस से मांग की है कि सीएम केजरीवाल को दी जाने वाली सुरक्षा को हटा दिया जाए। सीएम केजरीवाल ने आरोप लगाया था कि उनका खुद का गार्ड उनकी हत्या कर सकता है, जैसा इंदिरा हत्याकांड के मामले में हुआ था। दिल्ली बीजेपी के प्रवक्ता प्रवीण शंकर कपूर ने दिल्ली के पुलिस कमिश्नर, गृह मंत्रालय और दिल्ली के एलजी को चिठ्ठी लिखकर सिक्कारिटी हटाने की मांग की है।



कपूर ने चिठ्ठी में लिखा, दिल्ली पुलिस के अरविंद केजरीवाल जी से माफी मांगनी चाहिए और अगर वह माफी नहीं मांगते हैं तो सुरक्षा वापस ले लेनी चाहिए। कपूर ने सीएम केजरीवाल के बयान के बाद उनकी सुरक्षा में तैनात सिक्कारिटी गार्डों की मानसिक स्थिति को लेकर चिंता जाहिर की है। उन्होंने गार्डों का काउंसलिंग की भी मांग की। कपूर ने कहा, मुझे लगता है कि हत्या की आशंका जताने वाले बयान के बाद से सीएम केजरीवाल की सुरक्षा में तैनात कर्मियों डिप्रेशन में आ गए होंगे, ऐसे में उनकी काउंसलिंग जरूरी है।

## पाक: इमरान को झटका, धूमधाम से दूढ़ने निकले तेल, खोदा पहाड़ निकली चुहिया

इस्लामाबाद। पाकिस्तान के कराची तट क्षेत्र के समीप अरब सागर में खनिज तेल और गैस का बड़ा भंडार हासिल करने की उम्मीदों के साथ शुरू किया गया खुदाई का काम बंद कर दिया है। यह काम बड़े धूम-धाम से शुरू किया गया था लेकिन जो भी कुएं खोदे गए उनमें कोई खनिज ईंधन हासिल नहीं हुआ। प्रधानमंत्री इमरान खान ने इस साल के शुरू में कहा था कि देश को कराची तट के निकट समुद्री इलाके में तेल विशाल स्रोत होने का पता चला है। उन्होंने कहा था, इशा अल्लाह यह स्रोत इतना बड़ा निकलेगा कि हमें आगे कोई तेल बाहर से नहीं खरीदना पड़ेगा। लेकिन अब अग्रेजी अखबार डॉन की एक रिपोर्ट के मुताबिक, पेट्रोलियम मामलों पर प्रधानमंत्री के विशेष सहायक नदीम बाबर ने कहा कि केकड़ा-1 तेल उत्खनन क्षेत्र में खुदाई में कोई अपेक्षित सफलता हाथ नहीं लगी है। रिपोर्ट में कहा गया है कि इस क्षेत्र में तेल उत्खनन कुएं पर परिचालन करने वाली कंपनी ने काम बंद करने का फैसला किया है। रिपोर्ट के अनुसार 17 बार की कोशिश के बावजूद सफलता नहीं मिली है। इस परियोजना में करीब 10 करोड़ डॉलर (भारतीय रुपये के हिसाब से 700 करोड़ रुपये) और पाकिस्तान की मुद्रा के हिसाब से करीब 1500 करोड़ रुपये) खर्च किए जा चुके हैं। केकड़ा-1 में खुदाई का ताजा काम करीब चार माह पहले इतालवी कंपनी ईएनआई ने शुरू किया था। इसमें अमेरिका की एक्सामोबिल, पाकिस्तान पेट्रोलियम लिमिटेड और आयल एंड गैस डिवेलपमेंट कंपनी लिमिटेड की भी हिस्सेदारी है।